

ॐ श्रीगणेशाय नमः । कांहीं छिन्नांग असुर । जाऊन वदती समग्र ।  
वृत्तान्त सारा दुःखकर । महाबळी कामासुरासी ॥१॥ महाराज काय

पान ५८६

राजभवनांत । कैसे स्वस्थ तुम्ही बसलात । तुमचे दोन्ही पुत्र मृत ।  
 रणांगणीं पडले असती ॥२॥ आतां शरण जावें त्वरित । त्या  
 विघ्नपदेवा सांप्रत । अन्यथा दैत्यकुळाचा निश्चित । समूळ नाश ओढवेल  
 ॥३॥ ऐसें त्यांचें भयभीत वचन । ऐकून मूर्च्छित झाला उन्मन । त्यास  
 दैत्य करिती सावधान । भयसंकुल ते सारे ॥४॥ तेव्हां होऊन  
 शोकसंतप्त । देवांसी मारण्या इच्छित । शस्त्रें घेऊनिया अगणित ।  
 रथारूढ तें झाला ॥५॥ उरली सुरली सेना घेऊन । कामासुर गेला  
 चाल करून । जेथें होता विकट गजानन । रणभूवरी महावीर ॥६॥  
 त्या रुद्रावतार कामासुरा पाहून । भयभीत झाले देव विषण्णमन । ते  
 विकटासी बोलती वचन । स्वामी आला कामासुर ॥७॥ तो महायश  
 स्वयं रणांत । अवतरलासे बळासहित । गणनाथा तूं सांप्रत । जें करायचें  
 तें करी ॥८॥ तेव्हां विकट क्रोधयुक्त । बोले देवांसी वचन  
 उत्साहयुक्त । भयहीन होऊन लढा रणांत । माझा अनुग्रह तुम्हांवरी  
 ॥९॥ त्याचें ऐकतां समाश्वासन । शंभु विष्णु मुख्य देव प्रसन्न ।  
 उत्साहित मनीं होऊन । गर्जना करिती बहुविध तें ॥१०॥ घनगर्जनेसम  
 त्यांची गर्जना । घुमली साऱ्या गगनांत जयभावना । शस्त्रास्त्रें घेऊन  
 करण्या सामना । गेले सारे महेशादी ॥११॥ त्यांस दैत्य नायक म्हणत ।  
 अत्यंत क्रोधें तो जळत । देवनिषूदन वचन उन्मत्त । म्हणे ऐकारे देवांनो  
 ॥१२॥ शंभो विष्णू अन्य देवेशांनो सांप्रत । ऐका सारे एकचित्त ।  
 माझे पुत्र वधून साधलेत । वैर तुम्हीं सर्वांनी ॥१३॥ मी यापूर्वी  
 स्नेहभावें न वधिलें । दयाभावें रक्षिलें । सुरेश्वरा त्याचें मज लाभलें ।  
 पुत्रशोक रूपें आज फळ ॥१४॥ सुरांनो तुम्हीं अपकार । केलात घेऊन  
 उपकार । आतां माझा क्रोध अनिवार । वधीन तुम्हां समस्तांसी ॥१५॥  
 देवेंद्रसत्तमांनो विकटासी । मारीन तैसें मुनींसी । ऐसें बोलून धनुष्यासी ।



बाण लाविला दैत्येंद्रें ॥१६॥ तेव्हां धैर्यभाव धरून । शंकर त्यासी  
 बोले वचन । महादैत्या पूर्वीं आमुचे धन । सारें तूं हरून नेलें ॥१७॥  
 धर्मनाश करून पीडित । केलेंस त्रैलोक्य दुःखित । त्याचें फळ निश्चित ।  
 मिळालें तुजला जाण हें ॥१८॥ विकटकूपेनें तुज वधीन । खलोत्तमा  
 हें निश्चित जाण । ऐकून तें शिवाचें वचन । संतप्त झाला कामासुर  
 ॥१९॥ गदा घेऊन करांत । शंकरासी तो ताडित । त्या गदाघातें पाडित ।  
 शंकरासी रणांगणीं ॥२०॥ शंकरास विव्हल मूर्च्छित । पाहतां केशव  
 चक्र सोडित । कामासुरावरी चालून जात । परी तें निष्फळ जाहलें  
 ॥२१॥ तेव्हां क्रोधें ज्वलंत । धनुष्य आपुलें सरसावित । कामासुर  
 महाबाण वर्षत । घन जैसे पर्जन्य ॥२२॥ त्या बाणांनी देवमुख्य रणांत ।  
 छिन्नांग पडले मूर्च्छित । बलहीन ते समस्त । बळिमुख्य दानवा जोर  
 चढला ॥२३॥ ते दुर्मद दानव वधिते । महायोद्धे देवांसी छळिते ।  
 विष्णूची बाणगती । तेव्हां पडली कामासुरदेहीं ॥२४॥ तोही बाण उग्र  
 सोडित । गरुडध्वजासी करी मूर्च्छित । त्यासमयीं सावध होत । शंकर  
 पुनरपि त्वेषानें ॥२५॥ कामासुर त्यास ताडित । खड्गाचा आघात  
 करित । परी जराही न हालत । संहारक शिव तेव्हां ॥२६॥ त्या  
 अंतरीं विष्णू होत जागृत । तोही पळे रणांत । भानू रावणासी ताडीत ।  
 शराघातें त्या वेळीं ॥२७॥ दुर्मदासही तो विद्ध करित । ते दोन्ही असुर  
 मूर्च्छित । महिष कुंभकर्ण रावण होत । विष्णु चक्राघातें बेशुद्ध ॥२८॥  
 बळि दानवही मूर्च्छित । जेव्हां पडला रणांत । तेव्हां गोविंद वधित ।  
 असंख्य दानवां शौर्यानें ॥२९॥ हाहाःकार करून । असुर धावती  
 भयभीत मन । दशदिशांत तें अघटित पाहून । कामासुरा आश्चर्य वाटे  
 ॥३०॥ अत्यंत क्रोधयुक्त होऊन । आपटी महेशातें स्वकरीं धरून ।  
 विष्णूसही देत फेकून । महापर्वताच्या शिखरावरी ॥३१॥ सूर्यास



धरणींत दडपिलें । तेव्हां देव भयातुर झाले । हाहाःकार ध्वनीनें दाटलें ।  
 सर्व रणांगण त्या समयीं ॥३२॥ ते छिन्नभिन्न अंगें धावत ।  
 कामासुरबाणें हत । दैत्येंद्राचें बळ पाहून हर्षित । विकट तेव्हां स्वयें  
 जाई ॥३३॥ मूषकावरी तो बैसला । संग्राम करण्या उद्युक्त झाला ।  
 त्यास पाहून कामासुर वदला । महाप्रतापी उन्मत्त ॥३४॥ क्रोधें आरक्त  
 त्याचे नयन । म्हणे मयूरेशा तूं अज्ञान । माझ्यासवें लढण्या येऊन ।  
 मरण आपुलें निश्चित केलें ॥३५॥ तूं उंदरावरी बैसलास । मूषकासम  
 बळयुक्त खास । माझ्या महावीर पुत्रांस । वधिलेंस तूं कपटानें ॥३६॥  
 आतां मीं पुत्रशोकें संतप्त । वधीन तुज मूषकासहित । देवांनी तुज प्रार्थिलें  
 विनत । काय माझें अहित करिसी ॥३७॥ माझ्या केवळ भूभंगानें  
 कंपित । सारें चराचर क्षणांत । उत्पत्ति स्थितिसंहारयुक्त । जे जे असती  
 त्रिभुवनीं ॥३८॥ त्यांपासून मज भय नसत । तूं तर देहधारी प्रत्यक्षांत  
 गणाध्यक्षा मूर्खासम सांप्रत । अविचारें लढण्या येसी ॥३९॥ अज्ञानें  
 जरी तूं युक्त । तरी आज मरशील निश्चित । कामासुराचें वचन ऐकत ।  
 तेव्हां गणपति हंसूं लागला ॥४०॥ त्या गर्वयुक्त कामासुराप्रत । म्हणे  
 मूर्ख तूंच जगांत । मी विकट असे अद्भुत । जन्ममृत्यूविहीन ॥४१॥  
 महाबळा माझा वध । कैसा करशील तूं निर्बुद्ध । सृष्टिस्थितिसंहारकर्ता  
 निर्वेध । दैत्यपुंगवा मीच असे ॥४२॥ जरी तुज जीविताची आशा ।  
 तरी शरण ये दैत्येशा । अन्यथा पापकर्म्या हताशा । वधीन तुज निःसंशय  
 ॥४३॥ गर्व सोड महामूर्खा मी वर्तत । ब्रह्म परम आद्यन्तर्वर्जित ।  
 शुक्रें तुज कथिलें समस्त । रहस्य परी न ऐकलेंस ॥४४॥ तूं मूर्खभावे  
 अव्हेरिला । शुक्रगुरूचा उपदेश भला । अद्यापि जाणून मजला । शरण  
 येई महा असुरा ॥४५॥ विकटाचें ऐकून वचन । कामासुर क्रोधें  
 संतप्तमन । धावला गदा घेऊन । दारुण आघात करितसे ॥४६॥ ती

गदा निष्प्रभ पडत । धरणीतलावरी अकस्मात । दैत्यराज झाला मुर्च्छित ।  
 एका प्रहरें सावध झाला ॥४७॥ तेव्हां तो महाक्रूर अनुभवित । अति  
 दारुण पीडा सर्वांगांत । अशक्त झाला अत्यंत । विचार करी स्वमानसीं  
 ॥४८॥ अहो शस्त्रावांचून मजप्रत । विकटें कैसा केला आघात ।  
 शक्तिहीन झालों अत्यंत । युद्ध कैसें करूं आतां ॥४९॥ शुक्रानें जैसें  
 कथिलें । तें सारें सत्य जाहलें । ब्रह्मरूप हें अवतरलें । विकटरूप  
 गजानन ॥५०॥ तथापि देव पक्षपाती । कैसा ब्रह्म हा गणपति । म्हणोनि  
 संशय मम चित्तीं । शरण यासी न जाईन ॥५१॥ मी मरेन रणांगणांत ।  
 तेच कीर्तिवर्धक निश्चित । शत्रूंंस शरण जाणें नसत । योग्य कदापि  
 वीरासी ॥५२॥ ऐसा विचार करून । म्हणे मी जाईन याच क्षण ।  
 विकटासी विचारीन । प्रश्न माझा हा अद्भुत ॥५३॥ जरी देवांचा पक्ष  
 सोडशील । तरी मीं शरण तुज सबल । अन्यथा युद्धांत होईल । निर्णय  
 आपुल्या बळाचा ॥५४॥ ओमिति श्रीमदान्त्ये पुराणोपनिषदि श्रीमन्मौद्गले  
 महापुराणे षष्ठे खंडे विकटचरिते कामासुरविचारवर्णनं नाम  
 चतुस्त्रिंशत्तमोऽध्यायः समाप्तः । श्रीगजाननार्पणमस्तु ।

(अध्याय चौतिसांवा संपूर्ण)